

rin ta' l-*Imdina* u qaleb il-versi ta' Camoens li ġibna hawnhekk. Fis-snin ta' wara l-aħħar gwerra rajna l-ġbir ta' hafna poeziji u antoloġiji bil-Malti. Tistax forsi xi waħda mill-ġhaqdiet tal-Malti tiegħu f'idejha l-ġbir tal-poeziji ta' Dwardu Cachia—mill-ġurnali u pubblikazzjonijiet oħra—biex sa sitt snin oħra jkun kollox lest u tkun tista' toħroġ ktieb shih tax-xoġhol tiegħu? Dan ikun l-aqwa rikonoxximent li l-kittieba tal-lum jistgħu juru lejn il-hidma ta' bniedem li għax u tħabat u kiteb fi żmenijiet imwiegħra meta l-Malti kien għadu xort'oħra milli hu l-lum.

Londra, l-aħħar tas-sena 1950.

L-Alfabet tal-“Għaqda”

Wara 28 sena u fuqhom li ilu li nħoloq, dlonk tisma' min iġhid li l-Alfabet tal-*Għaqda* mhux xjentifiku biżżejjed. Ma naħseb l-ewwelnett li l-*Għaqda* qatt holmöt li tagħmel alfabet xjentifiku għax kienet toħroġ barra mill-iskopijiet prattiċi ta' kitba Maltija skond ma jitolbu s-sistemi skolastiċi u letterarji għall-progress ta' l-ilsien Malti. U naħsbu li l-ebda alfabet ta' kitba leżterarja, u, fl-istess hin popolari, f'isna oħra, l-alfabet ma ssibu hekk ta' reqqa xjentifika skond ma titlob il-filoloġija.

L-Alfabet tal-*Għaqda* la hu għalkollox fonetiku u lanqas il-kitba jew traskrizzjoni tal-Malti li bih tinkiteb ma hija għalkollox etimoloġika, u, għalhekk ma jistax ikun għalkollox xjentifiku—u r-raġuni hija hekk ċara li m'hemmx għalfen wiehed ifersirha. Din l-anomalija, biex ingħid hekk, issibha ta' bil'ors fl-ilsna kollha, ukoll fil-Għarbi volgari u l-Malti ma għandux jibqa' fil-kitba tiegħu bħala eċċezzjoni, jekk irridu l-progress prattiku ta' lsienna. Meta f'pajjiżi oħra riedu jwaqqfu studju filoloġiku ta' lsienhom, huma dlonk sawru alfabet fonetiku apposta li jkun jista' jaq-dihom għall-istudji tagħhom, u dana użawh biss għall-iskop ta' studju, biex ingħid hekk, bħala strument xjentifiku fil-laboratorju lingwistiku tagħhom, imma qatt ma holmu li jdaħħluh fil-kitba popolari u lanqas letterarja tagħhom, għax kienu joqtlu l-letteratura tagħhom.

Għal din id-darba ngħalqu biss b'dawn il-kelmiet ta' Funk & Wagnalls (New Standard Dictionary of the English Language, 1929): “The ideal of a scientific alphabet is easy to formulate but hard to apply; nor its complete realization practically of great importance..... Such an alphabet, while useful in phonetic science, would be worse than useless in a popular alphabet and even in literature”.

IMHABBA TAHT SIGRA

Ta' VINCENT CARUANA

Ilmaħthom ftit mill-bogħod taħt sigra xiha
Li firxet fuqhom friegħi kbar mimlija
Bil-weraq waħda f'waħda, u qalb mistrieħa
Inxteħtu f'dik id-dehra ta' sbuħija.

Il-fjur f'riġlejhom ħareġ minnu fwieħa
Li mliet 'il qalbhom bl-hena taż-żgħożija,
U l-friegħi li għattew lix-xemx sabiħa
Intisġu fuq ħwejjigħom f'dell u dija.

Imbagħad għajnejh malajr lil tagħha sabu;
Imħabtu kollha kien f'għajnejh ġabarha
U jħarsu f'tagħha mħabba ġdida ġabu.

Dan hu x'rajt jien li taħt is-sigra ġara
Xħin żewġt iqlub fil-ħolm ta' mħabba dabu.
.....Ma nafx fi triq l-imħabba x'sabu wara!

MORNA GHALL-BEBBUX

Ta' ĠUZI ABELA

Lil Habibi Naz, Bezzina li kien miegħi.

Żaren, il-bieraħ, xħin it-tnejn ferħana
Konna għall-bebbux ġo Hondoq ir-Rummien,

Int ma rajtx bħali qed jimirħu magħna
Fuq il-għoljiet, max-xtajta, u fil-widien,

Żewġt itfal żoġar? Żgur li mid-dinja tagħna
Dawn ma kinux: għaliex għad li flimkien

— Huma u jfittxu l-bebbux — għannew ferħana,
Leħinhom ma nstamax jidwi fl-għerien.

Iżda ġol-vojt ta' qalbi smajt, minn ġewwa,
Tidwi bla ħniena l-għanja tat-tfal żoġar;

Qaltli, Żaren, li — għalkemm jien bil-ħlewwa
Sibt u ġbart il-bebbux, ikel il-fqar —

Qalbi sfat wisq imkabbra: għalhekk kien sewwa
Li iiena b'ruħi mnikkta mmur id-dar.

Msida, 17-18. 9. 51.